

chando'stādaśakam

varṇanīya-pratijñā | namaḥ śrī-kṛṣṇāya |

jīyān nāma murāreḥ prema-marandasya navyam aravindam |
bhavati madābhāso'pi svātijalam mukti-muktāyāḥ ||1||
nandotsavādayas tāḥ kaṁsa-vadhāntā harer mahā-līlāḥ |
chandobhir lalitāṅgair aṣṭādaśabhir nirūpyante ||2||

danuja-tṛṇaka-damboddāma-dāvāgni-rāśe
kusumita-ravi-kanyā-tīra-vanyā-karīndra |
madakala-paśupālī-locanendīvareṇdo
bhavatu tava caritram mad-girām maṇḍanāya ||3||

mūlotkhāta-vidhāyini bhavataroḥ kṛṣṇānya-tṛṣṇākṣayāt
kheḷadbhir muni-cakravāka-nicayair ācamyamānā muhuḥ |
karṇānandi-kala-svanā vahatu me jihvā-taṭi-prāṅgaṇe
ghūrṇat-tuṅga-rasāvalis tava kathā-piyūṣa-kallolinī ||4||

(1)

atha śrī-nandotsavādi-caritam

nija-mahima-maṇḍalī-vraja-vasati-rocanam
vadana-vidhu-mādhurī-ramita-pitṛ-locanam |
śruti-nipuṇa-bhūsurā-vraja-vihita-jātakam
tanu-jalada-tarpita-svajana-gaṇa-cātakam ||
subahu-vidhadānakṛj-janaka-kṛta-kautukam
nikhila-paśupāvalī-samupahrta-yautukam |
jani-samaya-maṇḍitī-kṛta-puruṣa-yoṣitam
rajani-rasa-gorasa-kṣapaṇa-jana-toṣitam ||
bahula-dadhi-paṅkilī-kṛta-vilasad-aṅganam
pramada-bhara-lolita-prakaṭa-naṭad-aṅganam |
janaka-paritoṣita-sphurad-akhila-vallavam
vraja-janīta-padma-jāvibhava-bhara-pallavam ||
kaṭa-paṭu-pūtanākaṭu-nayana-vīkṣitam
vraja-bhaya-danur jana-vraja-nidhana-dīkṣitam |
viṣama-baka-pūrvajākuca-savidha-śāyīnam
tad-asuparimiśrita-stana-jarasapāyīnam ||
tad-arutara-vigraha-druma-nivaha-pātanam
pṛthuka-ripu-rākṣasī-vividha-bhava-śātanam |
nipuṇa-paśupāṅganākula-kalita-rakṣaṇam
praṇaya-kṛta-gorajaḥ-śakṛd-amala-lakṣaṇam ||
sputa-nikhila-vallavī-hṛdaya-nava-candanam
bhaja capala-mānasa vraja-nṛpati-nandanam ||

gucchakākhyam idaṁ chandaḥ |

tava jayati nandanandana padāravindoru-bhakti-makarandaḥ |
yan mādhurī-lavāgre mukti-sukhaṁ śuktitām eti ||5||

(2)

atha śakaṭa-tṛṇāvarta-bhaṅgādi

mama matir uccala-caraṇe bhagavati paryāṅki-kāśayite |
kapaṭa-krandita-kuśale śakaṭa-vighaṭṭini parisphuratu ||6||

atha śakaṭāriṣṭa-daitya-vadhah

autthānika-maha-saṅkultāmbaka
śakaṭādhasana-śayanāmbaka
kuca-rasa-tṛṣṇā-viracita-rodana
cañcala-pada-kṛta-śakaṭa-vinodana
vismita-paśupa-sudurgama-ceṣṭita
kathita-nijehita-śāvaka-veṣṭita
kātara-janānī-janaka-gatāntika
māntrika-dharaṇī-sura-kṛta-śāntika ||

atha tṛṇāvarta-vadhah

janānī-durvaha-gaurava-vigraha sapadi vidhistsita-danuja-vinigraha |
danu-tanayena kṣaṇam apavāhita kaṅṭha-taṭī-graha-nirmathitāhita |
viklava-janānī-nirbhara-śocita virudad-gopī-kula-parilocita |
nirmita-janānī-bandhu-mahodaya mām api gokula-maṅgala modaya ||

atha nāma-karaṇa-saṁskārah

nava-śīsu-lilā-laṅghita-hāyana gargāviṣkṛta-nāma-rasāyana |
riṅgana-maṅḍita-nanda-niketana mudhurima-tarpita-gokula-cetana |
calatara-tarṇaka-puccha-vikarṣaṇa vismṛta-gṛha-kṛti-ramaṇī-harṣaṇa |
kutukinna-samaya-vatsa-vimocana caurya-viśaṅkita-cañcala-locana |
ākrośana-kṛta-hasiṭādambara mukha-pāṭava-kṛta-luñcana-saṁvara |
racitolūkhala-pṛṣṭha-virājana randhrita-śikya-sthita-vara-bhājana |
gavya-nirmita-kapī-kula-rañjana kalpita-nava-dadhi-haṅḍī-bhañjana |
janānī-vikṣita-sabhaya-vilocana jaya jaya gokula-padma-virocana ||

atha mṛd-bhakṣaṇa-lilā

rāma-prakaṭikṛta-mṛd-bhakṣaṇa janānī-sammukha-dhṛta-bhaya-lakṣaṇa |
mukha-puta-darśita-nikhila-carācara gopeśvara-suta mayi mudam ācara ||

korakākhyam idam chandaḥ |

atha dadhi-haraṇam

grham sakhi karālike praviṣati sma nīlaḥ śīsur
dṛḍhīkuru kavāṭikām dadhi-haram dadhāmy uddhuram |
iti prakāṣam irite mukharayā mahā-saṅkaṣam
vilokya tanu-kaṅkaṭīkṛtatamā hariḥ pātu vaḥ ||7||

(3)

atha yamalārjuna-bhañjanam

indranīla-madhura-prabham janam
hāsayantam anasaḥ prabhañjanam |
bibhratam purāṣa-piṅgalam paṣam
dhehi citta navanīta-lampaṣam ||8||

dhṛta-dadhi-manthana-daṇḍa jananī-cumbita-gaṇḍa
pīta-savitra-dugdha kala-bhāṣita-kula-mugdha |
jananī-payasā-tṛpta bhājana-bhañjana-dṛpta
kṛta-haiyaṅgava-moṣa mātr-vinirmita-roṣa |
janayitrī-kṛta-dhāva muni-gaṇa-durlabha-bhāva
vidita-sāvitrī-pīla parihṛta-dhāvana-līla |
dhṛta-haiyaṅgava-gandha kalitolūkhala-bandha
dṛṣṭārjuna-taru-mūla sura-muni-vāg-anukūla |
kṛta-yamalārjuna-bhaṅga guhyaka-nuti-dhṛta-raṅga
nija-bhaktikṛta-yakṣa mādḥava mām api rakṣa |
vismita-vallava-dṛṣṭa susmita-mukha-puta hrṣṭa
nanda-vimocita-bandha jaya jaya maṅgala-kanda ||3||

anukūlākhyam idaṁ chandaḥ |

bṛhad-vipina-maṇḍane kaluṣa-maṇḍalī-khaṇḍane
vraja-praṇaya-sāmsane danuja-vṛddhi-vidhvaṁsane |
muhur dharāṇi-rocane mahita-vallavī-locane
parisphuratu kaiśave ratir atīva naḥ śaiśave ||9||

(4)

atha śrī-vṛndāvana-govatsa-cāraṇādi-līlā

kadā vṛndāraṇye mihira-duhituḥ saṅga-mahite
muhur bhrāmam bhrāmam carita-laharī gokula-pateḥ |
lapann uccair uccair nayana-payasām veṇibhir aham
kariṣye sotkaṅṭho nivīdam avasekam viṭapinām ||10||

vrajendur upanandāntarīṇam atinodī
manojñatara-vṛndāvanāntar-anumodī |
antaḥstha-janayitryā nijāṅgam upanītaḥ
kuraṅga-nayanābhiḥ saharṣam anugītaḥ |

praphulla-pr̥thu-vṛndāvanopahr̥ta-raṅgaḥ
 kalinda-giri-putrī-taṭānta-dhṛta-saṅgaḥ |
 girindra-katakāṅgīkṛtoru-paritoṣaḥ
 samasta-sakhi-rājī-vilāsa-maṇi-koṣaḥ |
 samīpa-bhuvi vatsa-pracāra-dhṛta-tarṣaḥ
 suhr̥tsu guru-khelā-bhareṇa kṛta-harṣaḥ |
 taraṅgad-uru-geṇḍu-praviṣṭa-cala-dṛṣṭiḥ
 praṇīta-vara-vam̐sī-nināda nava-sṛṣṭiḥ |
 tarakṣu-nakha-lakṣmī-parīta-mṛdu-kaṅṭhaḥ
 kaṭīra-taṭa-kūjad-vicitra-laghu-ghaṅṭhaḥ |
 samūḍha-śikhi-cūḍā-praṇīta-vara-cūḍaḥ
 sumānjutara-guṅjaāvalībhir upagūḍhaḥ |
 suhr̥dbhir api sārḍham prapanna-vṛṣa-veṣaḥ
 kaṭhoratara-vatsāsurebhaharir eṣaḥ |
 sthaviṣṭha-baka-tuṇḍa-praveśa-kṛta-līlas
 tad-aṅga-giri-kūṭa-prabheda-pariśīlaḥ |
 suhr̥dbhir atihṛṣṭair bhujābhir abhimṛṣṭaḥ
 suraiś ca sumanobhir varābhir abhivṛṣṭaḥ |
 tanotu mayi tuṣṭim̐ sva-vatsa-kula-pālī
 praphulla-kusumālī-dharo'dya vanamālī ||4||

praphulla-kusumālī-nāmedar̥m chandaḥ |

api sphārāmode pratipada-sudhākoṭi-madhure
 purāṇa-grāmāntar-vahati tava līlā-rasa-jhare |
 mano-vatsaḥ pātuṁ viṣaya-viṣa-garte viśati me
 kṛpā-yaṣṭyā tūrṇam̐ damaya tam amuṁ tarṇaka-pate ||11||

(5)

atha vatsa-cāraṇādi-caritam

ābhāso'pi śruti-parisaram̐ tāvakīnasya nāmnah
 sarpann alpam̐ laghutaram̐ agha-stoma-mokṣam̐ karoti |
 naitac citram̐ sakhibhir akhilair antarālam̐ praviṣṭo
 yad govinda svayam̐ ayam̐ agaham̐ mokṣayasy ekam̐ eva ||12||

kānanānta-bhukti-kamam̐ ucca-nāda-pūra-dhāma-
 śṛṅga-buddhavatsa-pāla-valgu-bāla-cakravāla-
 saṅga-labdhatōṣa-jālam̐ agra-nunna-vatsa-pālam̐
 adbhutāti-bhūri-khela-mitra-saṅga-nītavelam̐
 aṅga-ruddha-kānanasya sārvarāñcitānanasya
 dāvatulya-locanasya pūti-gandhi-mocanasya
 megha-bhāga-tānavasya sarpa-rūpa-dānavasya
 vīkṣayātivism̐tena tasya kukṣim̐ āśritena
 vatsapāla-maṇḍalena nīta-khedam̐ uccalena
 tatra maṅkṣu sam̐praviṣṭam̐ uddhūta-śva-bhakta-riṣṭa-
 medhitāṅga-ruddha-vāta-marditāhi-janma-jātam̐

iḱṣayābhījīvitena ḍimbha-sañcayena tena
 sārdham etya sat-taḍāga-tīram āpta-bhukti-rāgam
 eṣu bhotkum udyateṣu bhūri-rāji-santateṣu
 madhyasīmni rājamānam arpitebha-ḍimbha-mānam
 atra sarva-saṁmukhāsyam ujjihāna-manda-hāsyam
 adhvaropapanna-bhakṣam arbhakopabhoga-dakṣam
 indramukhya-deva-varga-viḱṣamāṇa-keli-sargam
 eṣu vatsapālakeṣu bhakṣayatsu bālakeṣu
 dūragāmi-vatsa-puñja-saṅgamāya labdha-kuñjam
 ambujanma-yoninā tad-utsakena vatsa-jātam
 arbha-maṅḍalam ca nītam abhram ābhisamparīta-
 dhītayādhigatya hāsam udvamantam indubhāsam
 āśu tat-tad-ātma-rūpa-sanniveśita-svarūpam
 etadiya-māṭṛ-toṣa-hetu-śīla-ratna-koṣam
 ullasantam atra varṣam edhitānurāga-tarṣam
 abjayoni-dṛṣṭa-tattvam adbhutāti-śuddha-sattva-
 rūpa-viḱṣaṇāti-matta-gokulānuvṛtt-yatta-
 padmaja-stutānubhāvam āhṛtātma-goṣṭha-śāvam
 ambujākṣa bho bhavantam āśrayāmi kunda-danta
 nanda-goṣṭha-bhūri-bhāga cāru-kuntalāgra-bhāga-
 śoka-puṣpa-mañjarīka gandha-lubdha-cañcarīka
 pīta-keli-puṅḍarīka vaśya-vatsa-maṅḍalīka
 bāhu-rājad-aṅgadāya mitra-saṅgha-raṅgadāya
 pāda-śobhi-haṁsakāya sundarāvataṁsakāya
 gupta-cāru-tarṇakāya klpta-dhātu-varṇakāya
 gopa-gotra-vallabhāya yogi-varga-durlabhāya
 karṇa-saṅgi-campakāya durgatānukampakāya
 tubhyam iddha-kīrti-gātha sarvadā namo'stu nātha
 dehi dehi bhakti-leśam apy aśeṣa-pūru-śeṣa ||

aśoka-puṣpa-mañjarī-chandaḥ

|

yām nirvaktum abhūt prabhur nahi catur-vaktro'pi te mādthurīm
 tām udghāṭayatādya yadyapi satām hāso mayā svīkṛtaḥ |
 vaiphalyāya tathāpi deva bhavitā nāyam mamopākramaḥ
 sarvānārtha-haras tvadiya-bhajanābhāso'pi yad viśrutaḥ ||13||

(6)

atha tālavana-caritam |

sa pātu mām yas tṛṇa-rāja-rājī-
 phalair virājan vraja-rāja-putraḥ |
 sukhāni cakrāṅka-karaḥ sakhinām
 cakrīvatām cakram udasya cakre ||14||

jaya dhenu-lakṣa-śata-gupti-dakṣavana-maṅḍalāntam anusṛtya kāntam
 upalabdha-harṣa kṛta-keli-varṣa baladeva-gīta-ghana-śākhi-śīta-

vanarāji-rūpa paśupāla-bhūpa kṛta-pakṣi-vāra-cariktānukāra-
 dhṛta-mitra-raṅga rasa-valgad-aṅga puru-malla-yuddha paṭu-bāhu-ruddha-
 bala-durdurūḍha-nija-mitra-kūṭa yamunopakūla-taru-rāji-mūla-
 pada-bhadra-sena-kṛta-dugdha-phena-paṭalānukalpa-nava-puṣpa-talpa-
 vara-madhya-supta suhṛdāli-gupta vṛṣabhānu-baddha-mṛdu-rāga-naddha-
 kala-gīta-hṛṣṭa subalābhimṛṣṭa kṛta-padmānanda-caraṇāravinda
 viṭapāvātāna-parivijyamāna paripakva-tāla-phala-lubdha-bāla-
 kala-vākya-rūḍha-hasitopagūḍha-mukhatārakeśa dhṛta-vīra-veśa
 ghana-tuṅga-tāla-vipināntarālam upalabdha-rāma-sahitātma-dhāma-
 dhuta-ghūrṇad-agra-tṛṇa-rāṭ-samagra-phala-vṛnda-pāta-kṛta-harṣa-jāta
 phala-śabda-ruṣṭa-khara-rūpa-duṣṭa-hara-kāma-pāla-kṛta-harṣa-māla
 turagāri-kāla khara-cakravāla-tṛṇa-vīti-hotra ramitātma-gotra
 hata-dhenukādya vibudhābhivādya tṛṇa-rāja-bhaṅga-bhara-jāta-raṅga
 ripu-varga-bhīda mayi samprasīda ||6||

kala-gīta-nāmedam chandaḥ |

pīnāpīna-bharodgatair anudinam yāḥ kṣīra-pūrair balād
 ambhojākṣa viḍambayanti niḍam kṣīrāmbudhair vaibhavam |
 tāsām rājata-gaṇḍa-śaila-pāṭali-pāṇḍu-tviṣām maṇḍalam
 dhenūnām paripālayantam aṭavī-kuñje bhavantam bhaje ||15||

(7)

atha kāliya-damanam

kāliyasya phaṇa-ratna-kuṭṭimam
 kuṭṭayan pada-saroja-ghaṭṭanaiḥ |
 maṅgalāni vitanotu tāṇḍave
 paṇḍitas tava śikhaṇḍa-śekharaḥ ||16||

jagad-vināsi saṅgamaṁ garutmatā gajaṅgamaṁ
 bhujāṅga-maṇḍalī-padam pataṅga-nandinī-hradam
 viśāgni-dagdha-nīrajam nirīkṣya tasya tīrajam
 mudādhiruhya darpataḥ kadambam ugra-sarpataḥ
 payo vikīrṇavān alam parijvalad-viśānalam
 dhanuḥ-śate satām gatir bhujoddhatāmbu-samhatih
 karāla-dṛṣṭi-dāruṇaiḥ phaṇair maṇi-prabhāruṇair
 yutena loka-dāhinā vinadya kāliyāhinā
 ruṣodbhatena veṣṭitaḥ prapanna-bāla-ceṣṭitas
 tato'dbhutāvalokataḥ sametya tīvar-śokatas
 tanu-skhalat-paṭālibhir mahārta-nāda-śālibhir
 balopadeśa-sāratas tadā hradāvatārataḥ
 śanīar nivṛtta-lālasair muhur vyathā-kulālasaiḥ
 sadāra-vṛddha-bālakaiḥ samasta-dhenu-pālakair
 vilokitaḥ smitānanaḥ kṛtoragāvamānanaḥ
 praṇunna-bhoga-rodhanaḥ suhṛd-gaṇādhīśodhanaḥ
 śritāṇḍajendra-vibhramaḥ sphurat-karāla-vikramaḥ

sva-mūrdha-ratna-piñjaram nirasya nāga-kuñjaram
 plutena tasya raṅgataḥ phaṅgaṅgaṅsu saṅgataḥ
 praṇīta-divya-nartanaḥ kṛtotsavānuvartanaḥ
 prasūna-vṛnda-varṣibhiḥ khalārdenena harṣibhiḥ
 sapadma-bhū-pinākibhir nabhasy analpa-nākibhiḥ
 stuto vicitra-bālakaḥ sulāsyataś ca lālakaḥ
 sakhi svabālya-cañcalaṁ paribhramad-dṛg-añcalaṁ
 suśobhanāṅga-hāraḥ bhujāṅga-darpa-dāraḥ
 praṇīta-nṛtya-hastakaṁ vilāsa-kampi-mastakaṁ
 vikāsi-hāsyā-korakaṁ volola-kañṭha-ḍorakaṁ
 rasād amuṁ samagrataḥ sphuṭam naṭantam agrataḥ
 sutam vilokayādhunā tvam ikṣaṇena sādhunā
 vrajeśvarīti yoṣitām giram pramoda-ghoṣitām
 niśamya labdha-modayā vilokito yaśodayā
 khala-pramaardane kharah śriyā hy anaṅga-śekharaḥ
 phaṅga-vraje muhuḥ plutaḥ phaṅgavati-gaṇaiḥ stutas
 tadāti-dakṣiṇāśayaḥ phaṅgīsvare kṛtābhayaḥ
 kṣaṇād amūbhir arcitaḥ parārdha-gandha-carcitaḥ
 śruti-prasakta-kairavaḥ phaṅgi-vrajeśv abhairavaḥ
 sva-bandhu-vṛnda-nandanaḥ kṛtārya-pāda-vandanaḥ
 praharṣato'vilambayā vicumbitas tvam ambayā
 jaya prabho kṛpā-nidhe vilāsa-ratna-vāridhe
 natārti-pūra-śātana prasīda me sanātana ||7||

anaṅga-śekhara-cchandah |

kāmam dāmodara mama manaḥ-pannagaḥ pīna-bhogo
 duṣṭāśibhiḥ kuṭila-valanaiḥ kṣobhayaty eṣa lokam |
 tad-vikrāntas tvam udita-pada-dvandva-paṅkeruhāṅkam
 kurvan darvikara-damana he tāṇḍavair daṇḍayāmum ||17||

(8)

atha bhāṇḍira-kṛīdanādi

bhāṇḍīrasya taṭante taruṣaṇḍā-khaṇḍalasya raṇa-śauṇḍa |
 sakhi-maṇḍalāni bādham vikrīḍaya puṇḍarīkākṣa ||18||

suhrd-āvali-parivītaḥ śruti-hara-muralī-gītaḥ
 surabhī-vīthy-anusārī vara-pitāmbara-dhāra
 pīnojjvala-bhuja-daṇḍaḥ śirasi sphurita-śikhaṇḍaḥ
 śaśi-khaṇḍābha-lalātaḥ pīvara-hṛdaya-kavātaḥ
 khara-mihirātapa-vāse prasaraty api śuci-māse
 dhṛta-madhu-lakṣmī-bhāram parihrta-dāva-vikāram
 dhenu-manohara-śādam pika-kṛta-pañcama-nādam
 ṣaḍ-jodgāri-mayūram viṣṇmara-saurabha-pūram
 vikasita-cāru-śirīṣam sphuṭa-mallī-nivirīṣam
 vṛndāvanam atihṛṣṭaḥ sabalaḥ svayam abhiviṣṭaḥ

kalpita-bhuja-saṅgrāmaḥ kvacid ihita-viśrāmaḥ
 kutracid abhinava-tumbaiḥ kvacid atikomala-kumbhaiḥ
 kva ca paripākima-guñjaiḥ kva ca bilvāmala-puñjaiḥ
 kṛīdann adbhuta-caryaḥ keliṣu paṇḍita-varyaḥ
 pīvara-kutukādhāre dvandvībhāva-vihāre
 kalpita-nirbhara-rāgaḥ kṛta-sakhi-varga-vibhāgaḥ
 śītala-marud-anukūle bhāṇḍīra-druma-mūle
 kṛtvā vallava-veśam praviśantaṁ danujeśam
 jānann eva vilāsī svīkṛtavān khala-śāsī
 jaitrī-kṛta-bala-pakṣaḥ sudurūha-krama-dakṣaḥ
 śrīdāma-priya-kāmaḥ sura-ripu-vāhita-rāmaḥ
 kṣapayan pralamba-kāyaḥ halinā nirmīta-māyam
 daivata-pariṇuta-līlaḥ suhṛd-ānanda-śīlaḥ
 tatra vidūraṁ yātāḥ surabhīr laghu-pada-pātāḥ
 samam anviṣyan gopaiḥ śaṅkita-nija-dhana-lopair
 muñjāvali-vikarāle vipine kvacana viśāle
 labdhākhila-dhavalākas tuṅgita-sukha-paripākaḥ
 pīta-bhayaṅkara-dāvaḥ prakāṭollasad-anubhāvaḥ
 praṇata-janotsava-kārī tvam bhāṇḍīra-vihārī
 gokula-jana-rasa-sindho jaya jaya durvidha-bandho ||8||

dvīpadikā cchandaḥ |

kalita-śrīdāmānaṁ śrīdāmānandi-keli-tundilitam |
 vande rāmāvarajaṁ rāmāvarajaṅgama-dyutarum ||19||

(9)

atha varṣāśarad-vihāra-caritam

premollāsana-śilā vallava-mallasya vijayate līlā |
 yan mādhurīm vipaṅcī viriñci-sūnoḥ prapañcayati ||20||

megha-samaya-pūrtir amita-vṛṣṭiṣu taru-kanda-racita
 nīpakakubha-puṣpa-valita sāndra-vipina-labdha-lalita-
 bhakta-pariṣad-iṣṭa-varada hāri-vibhava-dhāri-śarad-
 alaṅkṛta-bahu-pakṣi-bharita-kānana-kṛta-divya-racita
 veśa-tulita-nartaka-vara candraka-cita-cāru-kavara
 gopa-yuvati-dhairya-mathana-rūpa tad-abhinīta-kathana
 locana-phala venu-valana-valgad-adhara-vaktra-kalana
 sarva-sukṛta-vaibhava-dhara-veṇu-rasita-rajyad-adhara
 veṇu-madhu-nāda-naṭita-keki-nivaha megha-ghaṭita-
 seva janita-mukta-yavasa-dhenu-nicaya-citta-rabhasa-
 rūpa-vilasad-aṅga-valana-mohita-sura-vṛnda-lalana
 bhilla-yuvati-toṣi-masṛṇa-śampa-milita-pāda-ghuṣṛṇa
 hāri-hariṇa-yoṣid-amala-netra-sukhada-vaktra-kamala
 dāsya-nirata-śaila-racita-sevana paśu-pāśa-khacita
 pāhi varuṇa mad-vidha-janam īśvara duravāpa-bhajana ||9||

hāri-hariṇa-cchandaḥ

ghana-praṇaya-ghaṭṭanodghurita-ghoṣa-sīmantinī-
prapañcita-jagat-trayī-śruti-viṭaṅka-vikrīḍite |
śarad-vihasitāṭavī-kuhara-bhū-vihāra-priye
ratis tvayi tarasvinī mama salīlam unmīlatu ||21||

(10)

atha vastra-haraṇam

smerābhiḥ salile kalinda-duhitur magnābhir ākandharam
skandha-nyasta-samasta-paṭṭa-vasano narmokti-bhaṅgī-paṭuḥ |
nirvyājam vraja-kanyakābhir asakṛd bhavyābhir abhyarthitaḥ
pāyāt tuṅga-kadamba-sākhi-sikharārūḍhas trilokīm hariḥ ||22||

nija-guṇodayollāsa-lobhitā giri-sutā-vratārambha-śobhitāḥ
paśupa-kanyakāḥ sūrajāvane racita-majjanāḥ preksya pāvane
tvaritam āgato luñcitāmbaraḥ priyakam āśrito raṅgiṇām varāḥ
sapadi lokayan goṣṭha-bālikā bhrū-kuṭi-vallārī-bhaṅgurālakāḥ
smita-parisphurad-vaktra-maṇḍalaḥ sphuṭita-mālatī-klpta-kuṇḍalaḥ
sarabhasam tataḥ śīta-vepitaiḥ praṇaya-kopibhiḥ suṣṭhu-hrepitair
vadana-visphurat-kāku-jalpanair vihita-sāmabhir bheda-kalpanaiḥ
sicaya-sañcayam sambhramākulair jhaṭiti-yācitaḥ kanyakākulaiḥ
pṛthutarāmsayor arpitāmsukaḥ sitaradollasan-mañjulāmsukaḥ
prakaṭitāgrahair bhūpa-helibhiḥ sakhi-kulādr̥tair jalpa-kelibhis
taru-puras taṭe tās tadā balād aciram ānayan gokulābalāḥ
mudita-mugdha-dhīḥ keli-narmadaḥ sakala-vallavī-vṛnda-śarmadaḥ
prakaṭam ambarī-bhūta-hastakāḥ savidham āgatā namra-mastakāḥ
sa paṭur ātmano vākya-kārikā-dhṛta-mahotsavaḥ preksya dārikāḥ
salila-majjane vyajya nagnatām vrata-vidher vadan suṣṭhu bhagnatām
śirasi kārayann asya pūrtaye prasabham ātmane kṣema-mūrtaye
madhuram añjalim mañju-locanaḥ praṇayinī-manas-tāpa-mocanaḥ
kim api kanyakālībhir ānataḥ praṇaya-saṅkulād āsu mānataḥ
sukha-bharād amūr atra tarpayan vasana-sañcayam tūrṇam arpayan
kṛta-kumārikā-citta-dohadaḥ sakala-sundarī-prema-mohadaḥ
praṇata-maṇḍalābhiṣṭa-kāma-dhuk kamana-vallavī-mallikā-madhuḥ
tvam akhileśa mām indirālaya vraja-mahendra he deva pālaya ||10||

indirā cchandaḥ |

vidadhānayāpi dhavalam tava jagad evādya kīrti-candrikayā |
keśava paśupālīnām citram dviguṇīkṛto rāgaḥ ||23||

(11)

atha yajñapatnī-prasādaḥ

paritoṣayitum na yāyajūkais
tvam anūcāna-janaīś ca nāsi śakyaḥ |
rati-hārya ratim dadasva vande
tava govinda sadā padāravindam ||24||

raṅgatas toṣita-jñātinā saṅgato dhenukārātinā
kaṛṇa-pālī-milat-pallavair veṣṭitaḥ sarvato vallavair
gopa-sīmantinī-kāmukaḥ kānanotsaṅga-saṅgāmukaḥ
kṛpta-vṛndāṭavī-mānanaḥ prekṣita-smera-gopānanaḥ
samstuvan bhūruhām sampadaḥ ślāghayan vyājataḥ śam-pradaḥ
svān sakhīn kuṣud-bharottāpitān premabhiḥ prārthanām āpitān
preṣayann adhvarē'dūrataḥ khyāpita-brāhmaṇa-krūrataḥ
kalpita-brāhmaṇāvajñayā preṣṭha-saṅkrāmīta-prajñayā
laṅghita-kṣemba-bhāk-satrayā pūrikāpūritāmatrayā
sthārikā-nyasya-sad-bhaktayā sneha-sampattito'bhyaktayā
ratna-pātrī-dhṛta-kṣīrayā kānanopakramādhīrayā
bhājananyasta-saṁyāvayā kautukottuṅga-saṁrāvayā
gauravān nirbharottālayā prekṣito brāhmaṇī-mālayā
spardhamānam rucā hāṭakam dhārayann ujjalām śāṭakam
sakhur amse karam dakṣiṇam nyasya lokotrayī-rakṣiṇam
visphuran-nartakālaṅkṛtiḥ saṅcarat-kiṅkiṇī-jhaṅkṛtiḥ
kāntibhir ninditendīvaraḥ sundaroras taṭe pīvaraḥ
saṅgaran-mañjarī-kunḍalaḥ ślāghita-brāhmaṇī-maṅdalaḥ
kṛṣṇa he sundara-kunṭhayā preirtās tūrṇam utkaṅṭhayā
rakṣa naḥ saṅgatā dūrataḥ svāntike tvam yataḥ sūrataḥ
kṣmāsuri-kākum ity agrataḥ śīlayan vyañjita-vyagrataḥ
sarvathā datta-tad-vāñchitaḥ kīrti-viñcholi-kālāñchitaḥ
proṣita-brāhmaṇī-ko'malaḥ pallavād apy alam komalaḥ
sad-guṇair indiryāmodanam bhuktavān bhojayan nodanam
matta-mātaṅga-līlā-karaḥ kiṅkarānandi-śīlākaraḥ
sarvadā vibhramārambhavān khelatād gokule'lam bhavān
santatam dāruṇāpaddhatam pāhi govinda mām uddhatam ||11||

matta-mātaṅga-līlā-kara-cchandaḥ |

duḥkhocchittiḥ parama-madhurānanda-pūrānubhūtiḥ
seyaṁ dāmodara tad-ucitā sādhanānuṣṭhitir vā |
sattām dhatte na kamala-bhuvo'py antareṅārta-bandho
kāruṇyam te muhur aham ataḥ prārthaye tasya bindum ||25||

(12)

atha govardhanoddharaṇam

amanda-mada-maṅdalir alam akhaṇḍam ākhaṇḍalam
nyaruddha rabhasena yaḥ pṛthu-mudasya govardhanam |

acaṇḍakara-mādhurī-paṭāla-daṇḍi-tuṇḍa-śriyaṁ
tam ātta-vara-maṇḍanaṁ makara-kuṇḍala tvām bhaje ||26||

hetu-vādaja-jalpita-vraja-vāsavādhvara-mardane
bhūsurotkara-go-mahīdhara-pūjanotsava-vardhane
kalpitātula-yūpa-saṅkula-śaṅkulādadhi-modake
parvatārcana-sampad-arjana-hetutā-paribodhake
puṣpa-vandana-dhātu-canadan-maṇḍitākhila-godhane
gopa-maṇḍala-kalpitācala-sānukandara-śodhane
udbhaṭāra-bhū-dharotsava-saṅjitākhila-bandhute
tat-parikrama-pūjana-krama-bhūri-sambhrama-sandhute
kṣmādhropama-vigrahottama-bhukta-sisphurad-odane
maṅgalākara-visphurad-vara-vṛnda-vallava-modane
ruṣṭa-vāsava-vṛṣṭi-saṁplava-khinna-gokula-veṣṭite
trāsa-saṅkula-bandhu-maṇḍala-śarmadādbhuta-ceṣṭite
dakṣiṇetara-pāṇi-puṣkara-śīlatātula-parvate
vibhramānkura-nirdhūtoddhura-jambha-mardana-garvite
gotra-gahvara-vāsītāb-bhara-vihvalātma-suhṛj-jane
kāritodbhavadabhūtārṇava-bāndhava-vraja-majjane
nanditāśaya-mitra-saṅcaya-vikṣita-sphurad-ānane
medura-smīta-kaumudī-kṛta-rakta-yauvata-mānane
bhīta-nandita-vismayāñcita mātṛ-pāṇy-upalālīte
cāru-cañcala-locanāñcala-rādhayāpi nibhālīte
mārutonmada-caṇḍa-nīrada-maṇḍalāśani-vāraṇe
sampad-andhita-śakra-saṅcita-garva-carvaṇa-kāraṇe
sapta-vāsara-hasta-saṁstara-śāyitātula-parvate
nirmadīkṛta-śakra-saṁvṛta-nīradekṣaṇa-nirvṛte
mañju-bhāṣita-mudrayā kṛta-bāndhavāvali-niṣkrame
kautukoccala-mitra-maṇḍala-gīta-maṅgal-vikrame
pādapojjvala-tan-nija-sthala-yojita-pravarācale
sarvadā vraja-bāndhava-vraja-rakṣaṇa-vrata-niṣcale
phulla-vallava-nāthayor nava-harṣa-vikṣaṇa-sakṣaṇe
kuṅkumākṣata-pallavākṣata-vallavī-kṛta-rakṣaṇe
channa-bhānuni śaila-sānuni pīṭhita-pravarāmsuke
bhīta-lajjita-śakra-vandita-pāda-paṅkaja-pāmsuke
smera-saṁmukha-visphuran-mukha-lupta-vāsava-bhī-bhrame
tan-manohara-varṇa-nirbhara-bhāratī-bhara-vibhrame
go-śiva-pradam indratā-padam etya nirbhara-nandite
gāyad-ambara-lambi-tumburu-rāga-ḍambara-vandite
mugdha-saurabha-digdha-saurabha-dugdha-pūra-kṛtokṣaṇe
kalpitākhila-piṣṭa-pātulatāpa-maṇḍala-mokṣaṇe
matta-kokila-vibhrame kila mādhava tvayi sammukhī
vartatām mama puruṣottama lola-buddhi-śīlīmukhī ||12||

mugdha-saurabha-cchandaḥ

śyāmottuṅga-bhujārgale vinihitāḥ kṛṣṇena vṛṣṭi-cchaṭā-
dhaitair dhātubhir eṣa tālakunaṭī-mukhyair girir gaur itaḥ |

śuddhāṣṭāpada-kalpitasya vipula-cchatrasya lakṣmī-bharaṁ
bibhrad-gāruḍa-ratna-nirmita-mahā-daṇḍasya vibhrājate ||27||

(13)

atha nandāpaharaṇam

nandāpahāra-cakitasya kirīta-śṛṅga
bhṛṅgāvalī-paricitaṁ salileśvarasya |
hṛdyaṁ sanandana-durāpa-parāga-gandhaṁ
vande mukunda tava deva padāravindam ||28||

nīrādhipa-bhr̥tyāhṛta-gopeśvara-mārgāśrita
labdhāmbudhi-nāthālaya pāśīḍita-līlā-caya
śuddhojjvala-vāṇī-sudha dāsāyita-pāśāyudha
mantu-klama-sammārjana tan-nirmita-harṣārjana
bhakty-arpita-nandekṣaṇa labdhātula-citta-kṣaṇa
pitṛā saha gehaṁ gata-māṭṛ-klama-hāri-vrata
sarvādbhuta-sandarśana-cittānvita-nandānana
saṅkarṇita-lokottara-tat-tan-nija-caryābhara-
sambhāvita-sarveśvara-bhāvotsuka-gopotkara-
hṛdyeṅgita-samvedana-saṅkalpita-tat-sādhana
divya-hrada-madhyārpita-godhug-gaṇa-sandarśita-
sac-cin-maya-lokottama niṣkāśita-gopa-bhrama
sandhuḥṣita-bandhu-vraja saṅcārīta-kīrti-dhvaja
gopī-gaṇa-śarmākara mām pālaya dāmodara ||13||

samphulla-cchandaḥ |

loko ramyaḥ ko'pi vṛndāṭavīto
nāsti kvāpīty aṅjasā bandhu-vargam |
vaikuṅṭhaṁ yaḥ suṣṭhu sandarśya bhūyo
goṣṭhaṁ ninye pātu sa tvām mukundaḥ ||29||

(14)

atha rāsa-kṛīḍā

parisphuratu sundaraṁ caritam atra lakṣmī-pates
tathā bhuvana-nandinas tad-avatāra-vṛndasya ca |
harer api camatkṛti-prakara-wardhanaḥ kintu me
bibharti hṛdi vismayam kam api rāsa-līlā-rasaḥ ||30||

śārada-vidhu-vikṣaṇa-madhu-wardhita-mada-pūra
iṣṭa-bhajana-vallabha-jana-citta-kamala-sūra
gopa-yuvati-maṇḍala-mati-mohana-kala-gīta
mukta-sakala-kṛtya-vikala-yauvata-parivīta

yoṣid-amala-netra-kamala-lobhi-daśana-māla
kautuka-bhara-nirmita-khara-narma-vacana-jāla
tan-niśamana-sāśru-nayana-bhīrubhir anunīta
vallabha-jana-kheda-śamana-vibhrama-bhara-vīta
śyāma-vimala-kānti-paṭala-dhūta-madana-lakṣa
raktima-dhara-yoṣid-adhara-cumba-racana-dakṣa
vighraha-pada-yauvata-mada-vīkṣaṇa-parilīna
caṇḍima-dhara-bhakta-nikara-māna-bhuja-gavīna
lola-gatibhir ārta-matibhir ābhiranabhidrṣṭa
puṣpa-guruṣu valli-taruṣu bhūriṣu pariprṣṭa
labdha-nalina-gandha-pulina-gopy-anukṛta-lila
śaśvad-amita-raṅga-ramita-rādhika vara-śīla
phulla-suśama-vanya-kusuma-maṇḍita-dayitāṅga
keli-talina-vaktra-nalina-bhṛṅgita-tad-apāṅga
nirbhara-rati-varadhana-mati-nihnata-nija-deha
prema-śaraṇa-vallabha-gaṇa-mānasa-kuśa-leha
drṣṭa-vikala-rādhā-nikhila-yauvata-parihūta
bhūri-rudita-tat-tad-udita-vīthibhir abhibhūta
viklava-tanu-gopa-sutanu-locana-padavīta
cāru-hasana pīta-vasana kuṅkuma-bhara-pīta
nandita-mati-yoṣa-yuvati-vāsasi viniviṣṭa
tuṣṭi-racana-cāru-vacana-dhūta-hṛdaya-riṣṭa
saṁmāda-caya-phulla-hṛdaya-yauvata-tata-rāsa
kunda-radanacāru-vadana-śobhita-mṛdu-hāsa
dvi-dvi-yuvati-madhya-vasati-varadhita-ruci-kāmya
labdha-lalitabhṛṅga-valita-campaka-tati-sāmya
sva-sva-savidha-bodhi-vividha-veśa-yuvati-hṛdya
śaṅkara-mukha-daivata-sukha-vardhī-naṭana-vidya
mohita-śaśi-maṇḍala vaśi-khecara-muni-yoṣa
kiṅkiṇi-yuta-nūpura-ruta-lambhita-paritoṣa
saurabha-pura-miṣṭa-khapura-rañjita-madhurāśya
suṣṭhu-mahita-gīta-sahita-yauvata-tata-lāśya
viśva-karaṇa-dhairya-haraṇa-kāraṇa-kala-gāna
raktibhir uparuddha-paśupa-bhīru-kalitama
kūji-valaya-tāṇḍava-laya-ghūrṇita-sura-rāji
komala-raṇa-ṣaṭpada-gaṇa-guṅjita-bhara-bhāji
tatra rahasi rāsa-mahasi sambhṛta-vara-śobha
mauktika-śuci-susmita-ruci-sṛṣṭa-yuvati-lobha
mārjita-rati-khinna-yuvati-maṇḍala-mṛdu-gaṇḍa
prema-lalaha-kāma-kalaha-paṇḍita-bhuja-daṇḍa
vibhrama-para-valgu-nakhara-cihnita-nava-vāma
sauṣṭhava-yuta-kāntibhir uta kāma-manasi-kāma
śīta-salila-keli-kalila-citta-yuvati-sikta
divyad-acira-jāta-rucira-dīptibhir atirikta
deva-vicita-puṣ puṣa-racita-vṛṣṭibhir abhivṛṣṭa
prema-sarala-keli-tarala-gopa-sutanu-drṣṭa
visphurad-ibha-nāyaka-nibha mañjula-jala-khela
cañcala-kara-puṣkara-vara-kṛṣṭa-yuvati-cela

ratna-bhavana-sannibha-vana-kuñja-vihita-raṅga
rāga-nirata-yauvata-rati-cihna-vilasad-aṅga
sandhṛta-naya nanda-tanaya sundara jaya vīra
yāmuna-tata-maṇḍala-naṭa rāsa-racana-dhīra
pāpāni mayi durgati-jayi-pāda-bhajana-leśa
dhehi karuṇa dṛṣṭim aruṇa-locana nikhileśa ||14||

lalita-bhṛṅga-cchandaḥ |

rambhorū-nikuramba-nirbhara-parīrambheṇa labdha-dyuter
bibhrāṇasya taḍit-kadamba-vilasat-kādambinī-vibhramam |
krīḍāḍambara-dhūta-jṛmbha-mathana-stamberamoru-śriyo
rāsārambha-rasārthinā tava vibho vande padāmbhoruham ||31||

ullala-vallava-lalanā dhara-pallava-cumbanollasitam |
naumi samallī-mālyam harim iha hallisakotphullam ||32||

(15)

atha sudarśanādi-mocanam śaṅkhacūḍa-nidhanam ca

bibhratam śravaṇa-sīmni śāradam
padmam ujjvala-kalā-viśāradam |
vallavī-hṛdaya-hāra-nāyakam
hanta citta bhaja goṣṭha-nāyakam ||33||

bhūruhollasad-ambikā-vana-maṇḍalāntara-bhūmi-pāvanam
abja-sambhava-kanyakodaka-nirmitāplavam akṣi-modaka-
vāridojjvala-kānti-ḍambaram āpta-kāñcana-bhāsvara-dambaram
ātta-vallava-rāḍ-bhujāṅgama-mūrti-kalpita-pāda-saṅgamam
ugra-saṅkaṭa-bhāk-sudarśana-śāpa-mocanam iṣṭa-darśanam
ātma-vallabha-nanda-mocanam uddhṛtākhila-gopa-śocanam
āśrayāmi bhavantam ujjvala-kānti-kandala-dhuta-kajjvalam
ānitobjjvala-śarvarī-mukham āpta-pūrvaja-saṅga-saṅgam unmukha-
vallavākhila-vallabhātula-netra-khañjana-vibhramākulam
adbhutāmala-gīti-mohita-vallavī-kulam ātta-lohita-
candanam khala-yakṣa-nāyaka-bhīti-yauvata-śānti-dāyakam
ugra-vigraha-yakṣa-mardanam aṅganā-gaṇa-raṅga-wardhanam
āpta-guhyaka-ratna-nandita-pūrvajam bhuvanendra-vandita-
pāda-padma bhavantam āhita-gokulotsavam aṅganāhita
naumi mādharma mām kṛpālaya durgatam jagadīśa pālaya ||15||

kānti-ḍambara-cchandaḥ |

jayati mahotsava-vidyā vidyādhara-śāpa-mardinī mūrṭiḥ |
paribhūta-śaṅkhacūḍa-cūḍāmanṇir akhila-lokasya ||34||

(16)

atha gopikā-gītam

niryāsaḥ śyāmalimnām pariṇatir amala-prema-lakṣmī-bharāṇām
sākṣātkāraḥ kṛpāṇām akhila-madhuratā-sampadām sampradāyaḥ |
gāmbhīryam bibhramāṇām upacitir amitaś cāturīṇām ciraṁ vo
bhūyād ābhīra-nārī-kuca-kalasa-taṭālaṅkṛtir maṅgalāya ||35||

divasa-virahārta-yuvati-kṛta-vārta
pṛthulatara-vāma-bhujā-śikhara-dhāma
vilasad-avatamsa vadana-dhṛta-vamśa
sura-nagara-yoṣid-akhila-mati-moṣi-
madhuratara-gīta paśu-nivaha-vīta
sarid-udaka-pūra-virati-vidhi-śūra
kamala-bhava-bharga-mukha-vibudha-varga
mati-duranumāna-rasada-kala-gāna
madayad-avaloka muṣita-nata-śoka
hṛta-haraṇa-jāta kalita-sukha-vāta
giriśa-mukha-deva kṛta-caraṇa-seva
mada-janita-ghūrṇa-nayana rasa-pūrṇa
gati-vijita-nāga dhṛta-ghuṣṇa-rāga
yuvati-dina-tāpa-hara-madhura-lāpa
caṭula naṭaveśa kṛpaya mathureśa ||16||

mukhadeva-cchandaḥ ||

jagad-uddhura-mādhurī-dhūrīṇām
adhunā mandiram indirā-durāpā |
mama tarṣa-bharān murāntaka tvan-
muralī-nāda-sudhādhunī dhunītām ||36||

(17)

athāriṣṭa-vadhādikam

turaga-danu-sutāṅga-grāva-bhede dadhānaḥ
kuliśa-ghaṭita-taṭāṅkoddanda-visphūrjitāni |
tad-uru-vikaṭa-damṣṭronmrṣṭa-keyūra-mudraḥ
prathayatu kuśalam vaḥ kaiśavo vāma-bāhuḥ ||37||

vṛṣa-danuja-janita-ruja-paśupa-kula-toṣaṇam
svakaratala-ninada-khala-vṛṣabha-pari-roṣaṇam
dayita-vara-bhujā-śikhara-nihita-bhujā-daṇḍakam
jagad-asukha-vikaṭa-mukha-danuja-mada-khaṇḍakam
niviḍa-bala-caṭula-milad-anaḍud-apanodanam
gagana-tala-milad-akhila-sura-nikara-modanam

bhujā-vibhava-mahima-lava-dalita-vṛṣa-śṛṅgakam
 tad-abhīhati-dalita-diti-tanujā-tanu-bhṛṅgakam
 nija-nikāṭa-gati-vikāṭa-haya-danujā-locitam
 praṇaya-bhara-mṛdulatara-yuvati-gaṇa-śocitam
 avagaṇita-guru-raṇitaturaga-khura-ghaṭṭanam
 nija-lalita-gati-kalita-tad-uru-mada-kuṭṭanam
 dhanur-ayuta-parigamita-haya-danujā-vigraham
 pṛthu-vadana-bhujā-ghaṭana-kṛta-tad-atinigraham
 bhujā-bhujāgā-yuti-turaga-rada-haraṇa-kāraṇam
 tad-upacaya-vihita-haya-danujā-tanu-dāraṇam
 nija-lalita-lava-dalita-jagad-avaśa-keśinam
 pramada-kula-rasa-caṭula-paśapa-sabha-veśinam
 dara-hasita-ruci-ramita-nuti-catura-nāradam
 giriśa-vara-nikhila-sura-nikara-sukha-bhāradam
 uraṇa-datica-pala-mati-suhṛda-vana-khelanam
 tad-apahṛti-milad-amati-danujā-kṛta-melanam
 sva-shacara-nikara-hara-danujā-kṛti-vedinam
 jagad-abhaya-valad-anaya-maya-tanaya-bhedinam
 sakṛd-amala-padakamala-vinata-bhaya-mocanam
 bhaja sadaya-mayī hṛdaya sarasiruha-locanam ||17||

gucchakam idaṁ chandaḥ |

yenāriṣṭaḥ prāpito'bhūd ariṣṭam
 cakre keśī līlayaivāvakeśī |
 vyomo'lambhi vyoma-sāmyam sa kaṣṭād
 goṣṭhādhiśaḥ suṣṭhu gopāyatān naḥ ||38||

apavarga-sukha-spr̥horu-vallī-
 sthala-kulaṅkaṣa-vīcir ambujākṣa |
 tava keli-sudhā-nadī madiyam
 śīśirāṅgī-gala-jāṅgalaṁ gatāstu ||39||

puruṣottamasya parito
 gokula-caritāmṛtena kṛta-sekaḥ |
 prema-maranda-syandam
 tanotu mama citta-mākandaḥ ||40||

(18)

atha raṅga-sthala-kṛīḍā

kriyād vaḥ kalyāṇam bhujā-samara-śauṭīrya-kaṇikā-
 vikāsenodbhūya prakāṭa-bala-malla-pratibhaṭān |
 bhajan svarī raṅge mada-kala-mṛgendrasya lalitam
 kacākṛṣṭi-kṛīḍā-mathita-mathurārīr madhuripuḥ ||41||

yaḥ paura-lokāravindāvalī-helī-raṅgī-kṛtottuṅga-raṅga-sthalī-kelir

āpīta-kauśeya-śobhollasan-mūrtir āvartitāśeṣa-lokotsava-sphūrtir
 akṣīṇa-kaṅṭhīr-avākuṅṭha-vikrāntir ugraṁ mamardoru-dantīndram aśrānti
 yaṁ nirmittottuṅga-mātaṅga-nirvāṇam urvī-mahānanda-vṛndāni kurvāṇam
 udbhāsi-dānāsra-bindūrmi-varmāṇam ānamra-santoṣa-nirmāṇa-karmāṇam
 unmilītāstoka-vistāra-tāruṇyam antas tamastoma-vidhvaṁsi-kāruṇyam
 ālokayāmāsa bhinnāri-marmāṇam agre jana-śreṇir-uddāma-śarmāṇam
 uddaṇḍa-dor-daṇḍa-darpānuviddhena vismāpitāmanda-gandharva-siddhena
 pīnāmsa-piṇḍollasad-danta-daṇḍena vidyeti-gharmāmbu-saṁvīta-gaṇḍena
 dīptendra-nīlāvalī-rājad-aṅgena labdha-pralambāri-gopāla-saṅgena
 mallāvalī yena raṅga-praveśena vikṣobhitā maṅksu vīrendra-veśena
 manda-smitārabdha-kundāli-nindāya vṛndārakānandi-pādāravindāya
 cañcan-nakha-śreṇi-bhā-cakra-bālāya vakṣas-taṭī-lakṣya-nakṣatra-mālāya
 phullī-bhava-cilli-cāpa-prasarpāya nirvāhitāpūrva-kandarpa-darpāya
 nāryo muhur drṣṭa-mādhurya-caryāya yasmai sprhām cakrur ābhīra-varyāya
 yasmād vilāsenā raṅga-sthale rantur ānamra-lokātisokāpadāhantur
 indrādi-vṛndārakānanda-nirmātur akṣṇor vinodena vṛṣṇy-andhakān pātur
 āryāṅganā-tīvra-sādhvī-vrata-cchettur avyagra-mallāṅganā-tuṣṭir-nirbettur
 āvalgataḥ kṣaṇi-bhartāpi sa trāsam āsādyā vibhrāntāgra-bālasya
 padmāvātī-putra-hṛṇmarmā-kīlasya sarvātmanābhīṣṭa-dor-yuddha-līlasya
 yuddham parisphāra-śautīrya-ghorasya cānūra-mallena vṛttam kiśorasya
 yasmin muni-śreṇi-vakra-sphuran-nāmnī vistīrṇa-vakṣaḥ-sthalī-vibhramad-dāmnī
 navyollasad-vāri-vāhāvalī-dhāmnī niḥśesa-vīrotkarollāṅghana-sthāmnī
 prodyat-pada-dyota-nirdhūta-paṅceṣu saundarya-darpodgame ramya-maṅceṣu
 tuṅgeṣv avasthāya cakrur vilakṣāṇi bhaktim prabhau bhoja-dāśārha-lakṣāṇi
 cānūra-mūrdhanya-mallebha-pārīndra sa śrī-bhavān pātu mām gopa-nārīndra
 savya-bhraman-muṣṭikottāḍitālāṅka nepathya-bhāra-sphurad-dhenu-pālāṅka
 vidrāvītoddāma-durmalla-pālīka niḥśaṅka-lāsyollasat-pāda-nālīka
 ramyāṅga-hāra-śriyākṛṣṭa-sādhvīka tābhir nipītāṅga-saurabhya-mādhvīka
 gopāṅganā-netra-pānaika-bhṛṅgāra puṣpāvalī-labdha-sarvāṅga-śṛṅgāra
 bho devakī-śauri-bandhārti-luṅṭhāka dik-cakravāla-kvaṇat-kīrti-ghaṅṭāka
 bhaktograsenārpita-sphīta-saptāṅga mām rakṣa kubjāṅga-rāgeṇa liptāṅga ||18||

bhṛṅgāra-cchandaḥ

mallānām ullāṅghe raṅge kara-vicalad-asir yena maṅca-prapañce
 keśeṣv ākrṣya kaṁso vighaṭita-mukutaṁ vighna-hetur nijaghne |
 sa tvam sattvādhirāja sphurad-uru-karuṇāḍambarālambi-cetāḥ
 pātād duḥkhābdhipātād yadu-kula-kamaloddaṇḍa-caṇḍa-dyutir mām ||42||

manasija-phaṇi-juṣṭe labdha-pāto'smi duṣṭe
 timira-gahana-rūpe hanta saṁsāra-kūpe |
 ajita nikhila-rakṣā-hetum uddhāra-dakṣām
 upanaya mama haste bhakti-rajjuṁ namas te ||43||

samasta-puruṣārthataḥ pṛthutayādyā bhaktim vidan
 vadann api na yad bhajet tvad-akrpaṭra hetur vibho |
 prasīda yamunā-tate luṅṭhita-mūrtir abhyarthaye
 kṛpām kṛpaṇa-nātha he kuru mukunda mande mayi ||44||

iti chando'stādaśakam samāptam |